

## ITI NO HABAR OSONONG TINULIS DI DR. LUKAS (*Luke chapter 1*)

### **Koimpuunon:**

Surat kumaa di Tiopilus,

Ogumu no o tulun do minumbal do mongulud do sinusuyan do koinsanai'd di nongo'wayaan toh 2 miagal di nokosusui'd wokon do id dati, koinsanai di nokito'd mato diyolo di maso popinsusui di Boros. 3 Mantad diri om sinorisid ku'd mongilo om mamarati i susui diyolo, om iti noh o surat do tinulis om nulud ku kawagu maan do popoilo om orotian nu, 4om oilaan nu-i om orotian nu do koinsanai nopo di pinotuduk do id diya nga ongotopot.

### **Kopoilaan do Kinosusuon di Yohanis Gampamatis**

5 Tontok di maso kopomorintaan di Hirudis do hilo'd Yudia, om haro songulun o susukuon di kingaran do't i Sakaria mantad do sinompuruon di Abia. 6 I nopo sawo dau nga mantad sinakagan di Harun kingaran dot i Elisabet. Otorodok tomod iyolo goduo do tumanud do nunu nopo ponuhuan do Kinorohingan 7 nga aiso o tanak diyolo mulong po'd nokolohing no tu i Elisabet nopo nga amu maganak.

8 Insan o tatau, soira norikot o tontok di sinompuruan di Abia do popowonsoi'd karaja id gotuang do Kinorohingan, 9 om pinapaharo iyolo do pinongundian miagal di koubasanan, om ko'ontok no i Sakaria do sumuang am monutud do kamayan id walai'd Kinorohingan. 10 Da'amot di Sakaria id suang di walai'd Kinorohingan do monutud do kamayan, i nopo tulun do ginumuan nga songingsorili id liwan do sumambayang nogi. 11 Om sigog-i do nokokito I Sakarias do moloikat do Kinorohingan poingkakat id a'wananan di mijbah panaraban do kamayan. 12 Nokotigowo tomod om minod'dosi i sakarias soira nokokito iyau di't malaikat diri, 13 nga boros-boros no i malaikat do id dau do pingkaa: "Kada pod'dosi oi Sakaria tu norongou'd Kinorohingan i sambayang nu om monontian nondo i sawo nu, i Elisabet, om mogkosusu iyau songulun tanak do kusai om pungaranan no dokoyu'd i Yohanis . 14 O'ropod ko nondo om ogumu o tulun suai humompit diya do kumo'oropod tontok kosusuan dau. 15 Sumuni om gumayo iyau id toguang do Kinorohingan om amu iyau moginum do't waig anggur om ti'inumon do ka'a'auk, poimponu yau'd Rusod Tolidang mantad po id ponontianon di tina dau. 16 Magangat nogi indo yau ogumu tulun do't Israel do gumuli kawagu do id Tuhan i Kinorohingan diyolo. 17 Iyau no o mamantau sumogulu do Tuhan id sinundu di Elia i popiguli do ginawo'd komolohingan do kusai kumaa id tanga'anak dau om i't tulun do't ongo'tiil nga owolihan sumiliu'd tulun di't ongo'tumboyo o pomusarahan, om ingka'a no yau do poposodia kumaa id Tuhan toko do tongoulun di't ongo'sorupai do rumamit Dau."18 Boro-boros no i Sakaria do suminimbar di malaikat: "Poingkukuro koila'an ku dot abaya'an ngai iti, tu molohing oku noh om i sawo ku nga nolohing no kada'u?" 19 Simbar no i malaikat kumaa dau: "Yoho nopo'd ti om i Gibrail, i susuhuon do Kinorohingan, om pinaatod oku do Kinorohingan do popolombus diti habar ka'arapadan kumaa id diya.20 Sabap do't a'a ko minonongkuyaan di boros ku, om o'bobou ko gisom do't abaya'an i koinsanai'd pinolombusku."

21 Da'amot diri om song'andad-andad i tulun do ginumuan id soliwani om song'uhot-uhot nokuro tu alaid kopio i Sakaria id suang do walai'd Tolidang. 22 Soira suminoliwan iyau om amu no dii yau koboro-boros di tulun ginumuan, om koilaai no diyolo do

nokokito iyau koimayaan do Kinorohingan id suang walai'd Kinorohingan. Om mimbaur po yau soira monongkiboros do tulun ginumuan tu nobobou iyau. 23 Soira'd nopongoh o karaja dau id Walai Kinorohingan om pouliai no dau.

24 A'a po alaid om ponontian no i Elisabet i sawo dau, om solinaid do limo tulun dau do't amu luminabus do sumolowot do tongoulun, om boros ka dau: 25 "iti no pinowonsoi'd Kinorohingan kumaa id doho om tonuson ngai Dau i kointingayaman ku."

### **Kinosusuon di Yesus**

26 Di tulun ko'onom sinuhu do Kinorohingan i malaikat Gibrail minongoi id kuta Galilia id tiso kinoiyonon pinungaranan do Nasaret, 27 kuma'ad songulun o sumandak dit amulok pooh di maso pointunang di Yusup mantad id sinakagan di Daud; ngaran nop di sumandak nga i Moria. 28 Soira'd suminuang i malaikat id awalai di Moria, om boros-boros no yau kuma'a i'd di Moria: "Kotobian, do id diya i pinuhawangan, pointanud o Tuhan diya". 29 Nokotigowo i Moria soira nokorongou boros di malaikat, om muhot-uhot o ginawo dau onduung nunu komoyon d i tabi diri. 30 Boros-boros no i malaikat kumaa di Moria: "Kada pod'dosi oi Moria, iya i pinuhangan do Kinorohingan. 31 Otopot do't monontian ko om mogkosusu ko songulun tanak do kusai om pungaranan no dokoyu iyau i Yesus. 32 Sumuni om gumayo iyau om roitan indo yau'd tulun do tanak do Kinorohingan di poinghalib. Silihon iyau'd Tuhan do radja di tumungkus di takta di Daud i taki-aki dau, 33 om sumiliu iyau do radja kumaa di sinakagan di Yakub do gisom poingompus om kopomorintaan Dau nga aiso o kopupuson."

34 Boros ka'd Moria kumaa di malaikat: "Poingkuro'd abayaan ngai i nokoboros nu tu amu oku poh nokosawo?" 35. Om simbar no kawagu i malaikat: "Lumintuhun i Rusod Tolidang do id diya om i sinundu Kinorohingan di't Asawat o kumuluput diya; iri pogi do't i nopo tanak do pogkosusuon nu nga roitan do't olidang tanak do Kinorohingan. 36 Om i Elisabet i ko'obpinaian nu nga monontian nogi songulun tanak kusai mulong pod molohing no yau, om iti no tulun kumo'onom dau'd monontian, i kinomoyon do tondu'd a' maganak. 37 Tu aiso i o't amu milop powonsoion do Kinorohingan." 38 Boros ka'd Moria: "otopot noh do iyoho nopo om susuhoon do Kinorohingan; abayaan noh do id doho poingusui di nongkoboros nu doho." Om tongkiyadai noh di malaikat iyau.

### **Pinisalawatan di Moria om i Elisabet**

39 Piro-piro maso nakatalib om ongoi no i Moria id konuluan rumapou'd iso o kuta id Yehuda. 40 Salakoi no yau id walai di Sakaria om boro-boros no yau'd suminuau di Elisabet. 41 Soira'd nokorongou i Elisabet di tisuau di Moria om pomintod no i tanak id suang do tian dau, om koponuai no i Elisabet do Rusod Tolidang, 42 om pomoros no yau'd opuhod: "Olumaag ko no id pogialatan do ko'onduan om kumulumaag no i tanak do ponontianon nu. 43 Isai kopio oku tu rinapou do tina do Tuhan? 44 Soira norongou ku i tisuau nu, om minomintod do oto'od iti tanak id suang do tian ku. 45 O'oropod no i tulun do minonongkuyaan tu nunu nopo i nokoboros do Tuhan do id dau nga angabayaan."

### **Sinding tirayou di Moria**

46 Boro-boros no i Moria:  
“Ginawo ku mamarayou’d Tuhan,  
47 Om kumotood no ginawo ku,  
Kinorohingan i gampamasi ku,  
48 Do piniantangan id au  
I kosiribao di susuhon dau  
Om mintonod do baino  
Koinsanai tulun mamarait doho do olumaag  
49 Sabap di’t Osundu o pinopowonsoi’d  
Wonsoi-wonsoi di angagayo kuma’a doho  
Om ngaran nopo Dau nga i’t Olidang.  
50 Kolumaago Dau kumaa id sinakagan  
Di tongoulun di oronok Dau.  
51 Pokitonon Dau sinundu  
Om wonsoi’d longon Dau  
Uriason dau i tongoulun  
Di’t angasawat o ginawo;  
52 Polintuhunon Dau i songing’irikau id takta  
Om poingkawason dau i’t ongosiriba;  
53 Palabaion Dau it ongosonong  
Kuma’a tulun di louson,  
Om uyungon dau i tongoulun do kaya  
Om aiso o tigit-igitan doilo,  
54 Uhupan dau it Israel, i susuhon Dau  
Tu ahandaman i Dau i Kolumaago Dau  
55 Miagal di pinoumpongoh Dau  
Kumaa id komolohingan toko,  
Kumaa di Barahim om sinakagan dau  
Do poing’ompus.”

56 Tuminindohoi i Moria id walai di Elisabet solinaid tolu tulan om poguliai nogi dau id walai dau.

### **Kinosusuon di Yohanis Gampamatis**

57 Om koulitai no dii o tadau kopogkosusuan di Elisabet om pogkosusu no iyau songulun tanak do kusai. 58 Soira nokorongou i songkodu om i ko’obpinaian diyolo do kolumaago do pinowonsoi Kinorohingan id diyolo, om huminompit ngai iyolo do ongotood. 59 Ruminapou ngai iyolo tontok di tadau kawalu kopihondot tadau koponunatan di tanak, om punganaran da’a diyolo it tanak do’t i Sakaria miagal di ngaran di tama dau, 60 nga boros ka di’ tina dau: “Kada, mesiti punganaran do’t i Yohanis. 61” Boros ka di tulun ginumuan: “Aiso id pogialatan do ko’obpinaian kingaran do miagal diri.” 62 Bourai no di diyolo i tapa di tanak do muhot om isai pomunganaran di’ tanak. 63 Pokianu no iyau do watu ponulisan om potuliso no dau ot ingkaa: “Ngaran nopo dau nga i Yohanis.” Om nongosuaian ngai i tongoulun. 64 Maso nogi’ di do noukab i kabang om nokomus o dila dau, om pimboros di’ iyau do mamarayou’d Kinorohingan.

65Kongoronok ngai i tulun do songingiyon id doros diyolo, om koinsanai'd di kinododian nga nosiliu'd boborosan do koinsanai'd tulun id konuluan do Yudia. 66 Koinsanai'd tulun di nokorongou nga momusorou om moguhot; "Nunu ma kosilihon do tanak diti?" tu nokointalang o tuuhup do Tuhan id dau.

### **Sinding pamarayou di Sakaria**

67Koponuai no'd Rusod do Tolidang i Sakaria i tapa dau om posunudo di dau o boros do Tuhan, do poingkaa:

68 "Royohon no Tuhan, i Kinorohingan do Israel,  
Tu ruminikot Iyau pinopoidu diyolo,  
69 Pinosuni dau iso sunguh gampamasi kumaa dati  
Id sinakagan di Daud, i susuhuon Dau,  
70 Miagal di nokoumpogoh Dau mantad di pogulu poh,  
Mantad id kabang di gompopilombus di't ongolidang.  
71 Popoidu dati mantad di pisangod toko,  
Om mantad id longon do tulun di otogod dati,  
72 Pinopointalang do kolumaago Dau kumaa id taki-aki toko,  
Om humondom di tumpongoh Dau di't olidang,  
73 I nokosumpa Dau kumaa di Barahim, i taki-aki toko,  
Om momuhawang Iyau dati,  
74 Popoidu dati mantad id longon do pisangod toko,  
Om amu toko o'oris do rumapou dau,  
75 Id kolidangan om katapatan id gotuang Dau  
Solinaid do surupu toko.  
76 Iya i tanak Ku, roitan ko'd gompopilombus  
Do Kinorohingan di't asawat  
Tu sumogulu ko'd Tuhan do mamananau  
Om poposodia ralan kuma'a Dau.  
77 Patahak kumaa id tulun songonuon Dau do toilaan  
Dot koposion poingimpou di pinongomponan do dusa diyolo,  
78 Mantad do kolilisiu' Kinorohingan toko,  
Ontok di ruminapou Iyau dati,  
Tulinau tingkosub mantad id kinoiyonon ta'sawat  
79 Mongulinau diyolo i songingiyon id totuong  
Om id sahau namatai do popotunud do gakod toko  
Kumaa id ralan do kosimbayanan."

80 Suminuni om guminayo i tanak om okoris o rusod dau. Poingiyon yau id tana kowotuan gisom orikot o maso koimbulaian dau kumaa bansa do Israel.˘